

Bormla

F'Malta Illustrata ta' Ganfrangisk Abela

Kitba ta' Mario Attard



Is-sorsi

Il-Kommandatur Fra Ġanni Frangisk Abela kien ħareġ **Malta Illustrata** f'erba' kotba miġburin f'żewġ volumi. Kull volum huwa ddedikat lill-Gran Mastru Emanuele Pinto. L-ewwel wieħed kien stampat fl-1772 filwaqt li t-tieni wieħed kien stampat tmien snin wara. It-tnejn kienu stampati fl-Istamperija tal-Palazz. Iż-żewġ volumi

kienu kkoreġuti u elaborati mill-Konti Giovanni Antonio Ciantar. Abela kien Viċi Kanċillier tal-Ordni ta' San Ġwann.

L-ġhan

Malta Illustrata tipprovdi tagħrif marbut ma' Bormla, kif tipprovdi ma' lokalitjiet oħra fil-gżejjer Maltin. Fit-tieni volum (jiġifieri fl-ewwel u fit-tieni ktieb) jagħti tagħrif dwar Bormla, il-bini tas-swar ta' Santa Liena mitmum mill-Fran Mastru De Vilhena u s-swar ta' Cotoner li bdew jinbnew fl-1670 mill-Gran Mastu Nikola Cotoner. Jissemmev il-patrijiet Tereżjani Skalzi bil-knisja u l-kunvent tagħhom kif ukoll il-Mandraġġ.

Fejn tidhol Bormla, fit-tieni volum (jiġifieri fit-tielet u fir-raba' ktieb) huma ttratti l-Isqof Gargallo u d-dar tas-sajf tiegħu fuq Santa Margerita, il-parroċċa u l-awtonomija minn mal-Birgu, il-pesta l-kbira tal-1675, il-Kurċifiss ta' Kandja, l-Ordni jiet reliġjużi bil-kunventi u tagħrif dwar Ħal Tarxien u San Ġwann t'Għuxa, u l-knejjes, partikularment fil-parroċċa.

Ġann Franisk Abela jagħti ħarsa lejn Bormla jew aħjar Burmola, "art li illum insejħulha Cospicua". Din l-art tinsab taħt il-ħarsien tal-Kaptan u l-Gvernatur tal-Isla. Din l-art ħadet isimha minn Bir-mula, jew



aħjar il-bir tal-Mulej. Bħala popolazzjoni fl-1772 kellha 7,112 ruħ inklużi r-religjużi.

Fil-konfini tagħha nsibu diversi djar l-aktar fuq il-għolja ta' Santa Margerita fejn hemm ittelligħet knisja flimkien ma' monasteru għas-sorijiet taħt it-titlu tas-Serafika Madre Santa Tereza, fuq opra ta' Don Pietro Saliba, qassis ta' mgiba qaddisa.

Fuq il-għolja ta' Santa Margerita u dik 'l isfel minnha msejha l-Mandra, fl-1638 bdew jinbnew is-swar Firenzuola, għall-inġinier li ddisinjahom, id-Dumnikan Patri Vincenzo Maculano da Firenzuola li wara sar Kardinal. Abela jikteb dwar il-ħtieġa ta' dawn is-swar għad-difiża tal-Port il-Kbir.

Nhar it-30 ta' Diċembru 1638, tqiegħdet l-ewwel ġebbla tal-proġett imsemmi li tmexxiet mill-Gran Mastru Lascariš taħt id-direzzjoni tal-Inġinier Firenzuola. Saret quddiesa solenni mill-Prijur tal-Knisja Konventwali fuq il-post. Wara l-istess Prijur bierek il-post imbagħad qiegħed l-ewwel ġebbla. B'xorti ħażina, 'il quddiem kellu jieqaf ix-xogħol fuq il-bini ta' dawn is-swar minħabba bżonnijiet aktar urgenti. Biss, snin wara x-xogħol tkompla l-ewwel mill-Gran Mastru Perellos imbagħad mill-Gran Mastru Zondadari. Ix-xogħol tlesta taħt il-Gran Mastru Manoel di Vilhena. Fuq il-bieb prinċipali tad-daħla tas-swar fil-lok imsejjah ta' Santa Liena – li fl-istess parti ta' Bormla hemm maħzen jinħażen il-porvli, jiġifieri l-polverista, inkitbet skrizzjoni bil-Latin li tirrakkonta ftit jew wisq il-qofol tat-tagħrif imsemmi hawn fuq¹.

MUNUMENTUM HOC
AS MAJUS HORUM PORTUM TUTAMEN
SECUNDUM GRAPHIDEM
A CARDINALI DE FLORENTIOLA INSTITUTAM
SUB M. MAGISTRO LASCARIS INCHIHOATUM
DEINDE EMERGENTE
COTONERIAE ARCIS AEDIFICATIONET INTERMISSUM
MM. MM. RAYMUNDUS PERELLOS
ET M. ANT. ZONDARDARIUS,
ALTER CENTINUARI, ALTER IN ALIAM FORMAM
REDEGI CENSUERENT
TANDEM EM. M. M. FR. D. ANT. MANOEL
DE VILHENA
CETERIS MUINUMENTIS ABSOLUTIS,
IPSUM PERFICI CURAVIT
JUXTA AMPLIORUM
INSIGNUM MACHINATORUM DEFORMATIONEM
UNIVERSO MILITARI ORDINE PLAUDENTE
ANNO MDCCXXXVI

(Din il-fortizza mibnija fuq disinn tal-Kardinal Firenzuola, bħala tishiħ tad-difiża għal dawn il-portijiet, fis-saltna tal-Gran Mastru Lascaris, kienet sospiża minħabba l-bini tad-difiża tal-Kottonera. Il-Gran Mastri Raymond Perellos u Marċ'Antonio Zondadari wieħed wara l-ieħor iddeciw li jkomplu din il-kostruzzjoni flimkien ma' xi tibdiliet. Fl-aħħar, l-Eminenza Tiegħu l-Gran Mastru Antonio Manoel de Vilhena kif għamel meta wettaq sal-aħħar il-bini ta' fortizzi oħrajn, ordna hekk ukoll li dawn is-swar ta' difiża jitkoplew fuq disinn akbar bis-saħħa ta' periti tas-sengħa, bl-approvazzjoni tal-Ordni Militari fis-sena 1736)

Bormla hija mdawra wkoll bis-swar ta' Cotoner, opra vasta ħafna tant li kienet tiflaħ tilqa' fiha il-bhejjem kollha tal-gżira. It-tqegħid tal-ewwel ġebła tas-swar ta' Cotoner sar bl-akbar sollennità fit-28 ta' Awwissu 1770. Dakinhar saret purċissjoni kbira magħmula mill-Ordnijiet regolari, mill-Knisja parrokkjali ta' Bormla, il-Prijur tal-Knisja Konventwali tal-Ordni li garr ir-relikwija ta' San Ġwann, protettur tal-Ordni, segwit mill-Gran Mastru Fra Niccolò Cotoner u minn ħafna kavallieri u nies tal-lokal. Dawn kollha mxew proċessjonalment lejn l-għolja fejn kien ddisinjat is-Sur ta' San Nikola fejn tbierek il-post u l-Gran Mastru Niccolò Cotoner xeħet bċejjeċ tal-flus bix-xbieha tiegħu u tal-belt. Wara għamlu hekk ukoll il-kavallieri. Imbagħad sar talb lil Alla għall-ħarsien tiegħu u tqiegħdet l-ewwel ġebła tal-proġett fost l-isparar tal-kanuni mill-fortizzi kollha. Fuq il-bieb ta' dawn is-swar tqiegħed monument tal-fundatur bi skrizzjoni bil-Latin².

L-Isqof Gargallo u Bormla

Nafu li f'Bormla l-Isqof Tommaso Gargallo kellu d-dar tiegħu tas-Sajf fuq Santa Margerita, fit-triq li ġġib l-istess isem. Ġanni Franġisk Abela jgħidilna dan l-Isqof ta' Malta, li kien mill-Katalunja fi Spanja, filwaqt li kien qiegħed jaqdi dmirijietu fil-kariga ta' Viċi-Kanċillier, kien nominat għal Isqof ta' Malta mir-Re Filippu II, mill-Ordni u mill-Papa Gregorju XIII. Fil-fatt huwa kien ikkonfermat bil-Bolla ddatata 3 ta' Awwissu 1578.

Fl-1586 kien intbagħat bħala ambaxxatur tal-Gran Mastru Verdala meta ntbagħat biex flimkien ma' ambaxxaturi ta' Slaten Inġara, jifrah lil Emanuele, Duka ta' Savoja fl-okkażjoni tat-twelid tal-ewwel iben kif ukoll biex jassisti u jiehu sehem fiċ-ċelebrazzjoni tat-tgħammid tal-istess tarbija.

Qabel reġa' lura Malta l-Isqof Gargallo wettaq xi vjaġġi lejn Sqallija. Mar ukoll Ruma biex jiddefendi l-kawża tiegħu li permezz tagħha introduċa f'Malta lill-patrijiet Ġżwiti.³

Fl-10 ta' Ġunju 1614, meta kellu 86 sena, l-Isqof Tommaso Gargallo miet fid-dar li kien bena huwa stess fuq il-Għolja ta' Santa Margerita 'barra mill-Birgu'. Bl-akbar pompa funebra mbagħad ittella' fuq galera tal-Ordni u twassal fil-Belt Valletta. Wara li sarlu r-rit tal-mejtin fil-knisja tal-Ġżwiti, indifen fil-Kappella tiegħu ddedikata lill-Vergni Beatissima Marija ta' Monserrat. Dakinhar qabel indifen kienet saret orazzjoni reċitata minn Patri Niccolò Gusman. Fuq il-qabar tiegħu twaħħlet il-lapida bil-kliem li gej:

A.M.D.G.
 SOCIETAS JESU ILL. AC. REV DOMINO
 F.D. THOME GARGALLO
 MELIVETANO ANTISTITIBENEMERITISSIMO
 MEMORIS ANIMI



(Għall-glorja kbira ta' Alla, l-Illustri Soċjetà ta' Gesù b'dan il-monument tfakkar bil-qalb lil Thome Gargallo, Difensur mtal-Fidi)

Is-suċċessur ta' Gargallo kien Baldassare Cagliariis, Malti dextendent tal-familja Burlò⁴. Ta' min isemmi li l-Isqof Gargallo ien għamel vizta pastorali fil-parroċċa ta' Bormla fl-1602. F'dak iż-żmien it-titular speċifiku tal-parroċċa kien Santa Marija Immakulata tas-Sokkors.

Bormla tinqata' minn mal-Birgu

Il-knisja ta' Bormla, imsejha minn Gann Frangisk Abela Bir-mula "illum imsejha Cospicua" u tal-Isla "magħrufa bħala l-Isola" kienu jagħmlu mal-Matriċi ta' San Lawrenz tal-Birgu. Imbagħad meta wasal iż-żmien inqatgħu minnha u saru parroċċi. L-Isla nqatgħet fl-1581 u Bormla fl-1584⁵.

Il-Pesta u Bormla

Bejn l-1592 u l-1675, Malta garrbet erba' esperjenzi xejn sbieħ b'rabta mal-pesta. Il-kaġun li wassal għat-tfaqqiġ tal-pesta fl-1592 kien ħtija ta' xini infettata maqbuda fl-ibhra ta' Lixandra mill-erba' xwieni tal-Gran Duka tat-Toskana. Din kienet ingiebet Malta u ferrxet i-marda. L-epidemija tal-pesta li faqqgħet fl-1623 bdiet mid-dar tal-Gwardjan tal-Port mingħajr hadd ma nduna. B'rizultat ta' dan, il-pesta nfirxet dar dar. Il-pesta tal-1655 ukoll irrizultat minn dar fuq il-Port il-Kbr, fuq in-naħa ta' fejn kienu jorbtu x-xwieni li jkunu ġejjin mil-Lvant. Sid dik id-dar tħallat mal-baħrin u ttieħed minn xi hadd minnhom. "Imbagħad iltaqa' ma' oħtu li kienet toqgħod fl-art ta' Santa Katerina u din infettat lill-familja tagħha bil-pesta"⁶. Wara, dawk infettati ttieħdu Lazzarett.

Imbagħad waslet il-pesta tal-1675, magħrufa aħjar bħala l-Pesta l-Kbira. Din l-epidemija damet seba' xhur sħaħ u ħalliet miżerja sħiħa fost il-poplu. L-ewwel li ttieħdet mill-pesta kienet it-tifla tan-negozjant Matteo Bonnici. It-tobba ma bdewx jaqblu bejniethom x'kellha eżatt. B'mod ġenerali bdew jaħsbu li kellha riħ ħafif. Sadanittant iż-żmien baqa' għaddej u l-marda bdiet tinfirex. Fis-seba' jum tal-marda tagħha, dik it-tifla mietet mingħajr ma t-tobba għarf u l-kawża li qatlitha⁷. Għaddew ix-xhur u baqgħet ma nastabex id-dijanjosji vera tal-marda li bdiet tniżżel lil pajjiż għarkupptejħ.

Il-Kunsill tal-Ordni ħa bosta deċiżjonijiet biex in-nies ma tithallatx imma l-marda baqgħet tippersisti. Kwazi b'qalhom maqtugħa, tal-Kunsill tal-Ordni rrikorrew għall-interċessjoni tal-Vergni Immakulata. Il-Kunsill wegħidha li jekk jinstab tarf u tkun ikkontrollata l-epidemija, tinbena kappella taħt it-titlu tal-Immakulata fil-post qadima tal-Kappella ta' Sarria, fil-Furjana. Minn Franza ngiebu diversi tobba u profumaturi li mill-ewwel ordnaw li dawk infettati jinqafu għewwa Lazzarett mentri l-bqija jingħalqu f'darhom. Din l-ordni kienet segwitha bejn it-12 ta' Ġunju u d-9 ta' Awwissu 1675. Kienet deċiżjoni drastika imma tkun iġġustifikata meta wieħed jiftakar li fix-xaħar ta' Mejju ta' dik is-sena l-pesta għamlet straġi partikularment fl-Isla u fil-Birgu.

Sa fl-aħħar fl-24 ta' Settembru l-ħajja reġgħet għan-normal bil-ħwienet u n-negozju jerggħ jifħu. Il-Madonna qalgħet ilhom dik il-grazzja u sena wara twettqet il-wegħda.

Skont il-Kanċellerija tal-Ordni mienu b'kollox 8,569 ruħ imma l-opinjoni pubblika kienet temmen li l-vittmi telgħu anki għal 11,300 ruħ imqassmin kif ġej: fil-Belt Valletta mienu 4,000, fil-Birgu mienu 1,800, fl-Isla mienu 2,000, f'Bormla mienu 1,500 filwaqt li fil-kampanja mienu 2,000 ruħ⁸.

Il-Pesta l-Kbira u Bormla

B'zieda partikulari ma' Bormla, il-pesta tal-1675 rat l-ewwel vittma tagħha jmut fit-8 ta' Marzu 1676. Il-Kummissarju tas-Saħħa kien ordna gvernaturi bit-tama li jinżamm il-kontroll. Don Tomaso de Sarsuela kien inkarigat minn Bormla u l-Isla. Dawn qassmuh il-lokalitajiet fi kwartieri u dak ta' Bormla kien inkarigat Matteolo Carnisi bil-Capitano della Notte jieħu ħsieb bil-lejl.

Din il-pesta wasslet biex jinfetaħ iċ-ċimiterju tal-Erwieħ biex jindifnu fih il-mejtn bil-pesta. Abela dan ma jsemmiehx. Iż-żona ta' Fuq San Pawl kellha sehem ewlieni fl-amministrazzjoni sanitarja ġewwa Bormla. Kienet żona riservata u t-tqarbin lill-infettati bil-pesta kien johroġ mill-knisja ta' San Pawl⁹.

Santa Marija tas-Sokkors

Abela jipprezenta hekk lill-parroċċa ta' Bormla: "Chiesa di Santa Maria del Soccorso. Parrocchiale di Birmula, o Burmola, la cui festa si celebra nel dì della Sua Immacolata Concezione"¹⁰.

Ġann Franġisk Abela jikteb li f'dik li kienet subborg jew speċi ta' raħal qabel l-Assedju l-Kbir bil-ġhadd tan-nies li jgħammru fiha jkun limitat, wara l-1575 l-affarijiet bdew jieħdu xeħta oħra. Sa dak iż-żmien biex il-ftit nies li kienu jgħixu Bormla setgħu jitqarbnu kien ikollhom imorru fil-parroċċa tal-Birgu. Meta l-popolazzjoni f'Bormla bdiet tiżdied u laħqet 1,200 ruħ¹¹, il-Bormliżi saħqu mal-Viżitatur Appostoliku dwar din ir-regola li issa kien għadda żmienha. Għalhekk talbuh biex jippermettilhom li jkollhom saċerdot fiss ġewwa l-lokalità tagħhom biex iqaddes u jamministralthom is-sagramenti li sa dakinhar kien dritt riservat għall-parroċċa ta' San Lawrenz. Peress li l-Isla kienet inqatgħet minn ma' San Lawrenz fl-1581, Bormla talbet li hija wkoll tingħata l-istess dritt¹².

Minn kitba li saret fil-Qorti Veskovili nafu li fl-1 ta' Ġunju 1584 deħru quddiem Mons. Pietro Costa, li kien sopratendent tal-Isqof, erba' sinjuri bħala prokuraturi tal-komunità ta' Bormla. Dawn kienu Bènedetto Rosso, Domenico di Modica, Girolamo Rosso u Marino Gaudisio. Huma esprimew miegħu primarjament il-fatt li peress li l-Birgu kien magħluq bis-swar u mal-waqgħa tal-lejl jingħalqu l-biben, jekk ikollu jinqala' l-bżonn ta' amministrar ta' sagrament dan ma jkunx possibli b'detriment partikolari għall-moribondi. Huma wrew lill-Mons. Costa r-rieda tal-Bormliżi li jagħtu pensjoni annwali lill-Kurat li jintbagħat flimkien ma' dar fejn jgħammar. Għat-talba tagħhom li jidħol għalihom, Mons. Costa tahom il-kelma tiegħu li kien sejjer jgħinhom quddiem l-Isqof. Finalment it-talba ntlagħet u ntbagħat is-saċerdot Dun Michele Cap¹³.

Ġann Franġisk Abela jagħmel referenza għall-artal maġġur fil-parroċċa ta' Bormla. Isemmi kwadru b'pittura antika ta' xeħta Griega li kien jinsab fuqu. Dan il-kwadru kien jirrapprezenta lill-Beata Vergni bil-Bambin Ġesù flimkien mal-Qaddisin

Tagħrif ieħor li jagħti huwa marbut mal-Kurċifiss ta' Kandja. Dan it-tagħrif isegwi tagħrif ieħor li l-Kommandatur Abela ta l-ewwel fuq il-Knisja ta' San Leonardu mqjuma mill-Koppin u wara dwar il-knisja tal-Lunzjata ta' Ħal Tarxien.

Wara r-rendiment ta' Kandja, wieħed patri Dumnikan ġab Kurċifiss kbir. Dan ġara fl-1679. Dan il-Kurċifiss "di molta venerazione" minn dak il-pajjiż imbiegħed sab ruħu fil-parroċċa ta' Bormla fejn tqiegħed f'kappella li llum insejħulha tal-Kurċifiss, "nel quale fu disposta nel 3 di maggio 1690"¹⁴.

San Ġwann t'Ġhuxa, Hal Tarxien u Bormla

Fit-tagħrif numru 26 li l-awtur jagħti f'paġna 216 fit-tielet u r-raba' ktieb ta' **Malta Ilustrata**, l-awtur jitratta l-knisja ta' Santa Marija ta' Casal Tarxien li kienet tagħmel mal-Matrici ta' Bir Miftuħ u li kellha t-titlu tal-Annunzjata. Abela jgħidilna “era la principale di questo villaggio, prima nomato di S. Giovanni del nome del Santo che si venerava nella Chiesa situata nel suo contorno”¹⁵. Din il-knisja kellha statwa tal-qaddis San Ġwann l-Elementier, jew bil-Malti Semitiku, San Ġwann t'Ġhuxa. Din kienet tal-injam u ta' kobor ġmielu. Kienet iġiebet minn xini (*carracca*) tal-Ordni minn Rodi. Abela jkompli jgħidilna “ed oggi si trova nella chiesa ta' San Giovanni, detto ta' Uscia, la quale bien servita dan un prete dell'Obbidienza Magisteriale in qualità di Cappellano”¹⁶.

L-ghan li għalih qiegħed insemmi dan id-dettal huwa sabiex nifhmu l-origini ta' San Ġwann t'Ġhuxa minn fejn ġejja. Ġewwa Bormla għandna zona magħrufa b'ta' Fuq San Ġwann t'Ġhuxa. Fi kliem ieħor l-introduzzjoni ta' dan il-qaddis f'pajjiżna ġabuha magħhom il-Kavallieri wara li kienu tilfu l-assedju ta' Rodi mat-Torok fl-1522. Jidher li l-qima lejha żviluppat f'Hal Tarxien, eżattament fil-konfini ta' dak ir-raħal. Izda meta għaddew is-snin, in-nies ta' dak ir-raħal hasbu li jibnu knisja fil-qalbha tar-raħal. Infatti “i loro abitatori ricorsero al Vescovo Gargallo, perche loro concedesse la facoltà di formare una propria parrocchia”¹⁷. Din ix-xewqa kienet immaturat fl-1592 meta Hal Tarxien sar parroċċa taħt it-titlu preżenti tal-Lunzjata.

'Il quddiem il-knisja jew kappella ta' San Ġwann t'Ġhuxa tneħhiet minn postha biex setgħet tagħmel wisa' għall-bini tas-swar. Din il-kappella reġgħet imbniet fl-1682 ġewwa s-swar ta' barra ta' Bormla fejn tinsab illum. Imbniet għas-spejjeż tal-Pirjol Fra Pietro Viany fil-lok li originarjament kien jissejjaħ Maħtet it-Tin għall-għadd ta' sigar tat-tin¹⁸. Kurjuż il-fatt kif in-Nutar Canchur isemmi lil din il-parti bħala ta' Ġhuxa f'att notarili tal-20 ta' Frar 1521 meta l-kappella nbnet fl-1692.

Dik originali kienet imbniet fl-1373 bl-arma tal-Isqof ta' Malta ta' dak iż-żmien, Antonio Volupano.

Knejjes u Kunventi oħra f'Bormla

Fil-Catalogo delle Chiese della Diocesi di Malta, Notizia Decimaquarta, Ġann Frangisk Abela jsemmi l-knejjes eżistenti f'Bormla. Huwa jagħmel referenza għall-Knisja Parrokkjali taħt it-titlu tal-Madonna tas-Sokkors, inkella tal-Immakulata Kuncizzjoni. Isemmi wkoll l-Oratorju taħt it-titlu tal-Beata Vergni tad-Duluri li jinfed mal-parroċċa. Jisemmew ukoll iż-żewġ kunventi tat-Tereżjani Skalzi. L-ewwel il-knisja ta' Santa Margerita V.M flimkien mal-monasteru taħt it-titlu Casa di Maria, bis-sorijiet tal-Istitut ta' Santa Tereza joqogħdu fih, kif ukoll il-knisja u l-kunvent tal-patrijiet Karmelitani Skalzi mwaqqaf fl-1629. Jgħidilna Abela li fl-aktar parti remota ta' dak il-kunvent hemm kappella flimkien ma' għadd ta' kmamar sabiex fihom isiru l-irtiri għall-Kavallier tal-Ordni ta' San Ġwann.

Dan il-kunvent inbena fl-1622 taħt is-saltna tal-Gran Maste De Paule. Għall-bini tiegħu għen mhux ftit b' mod finanzjarju l-Isqof Cagliares.

Il-knisja l-oħra li tissemma hija ddedikata lil San Pawl¹⁹.



*Munita ta' żewġ liri Maltin
maħruġa mill-Bank Ċentrali
ta' Malta fl-1974 biex
tfakkar lil dan l-istoriku li
sena wara haġat it-310 snin
minn mewtu*

Referenzi u Annotazzjonijiet:

¹ Malta Illustrata, l-ewwel u t-tieni ktieb, pp. 83-83.

² Ibid., p.86.

³ **Malta Illustrata** 3-4 Ktieb, p.63. Wara li fl-1577 il-Gran Mastru kien stieden lill-predikatur Ġiżwita magħrufa haġna għall-prietki tiegħu, Fr. G. Carminata biex jiġi Malta u jagħmel l-eżerċizzji tar-Randan lill-Kavallieri ta' San Ġwann, l-Isqof Gargallo għaddielu hsieb minn moħħu. Sena wara fl-1578 stieden lil P. Carminata li issa kien provinċjal tal-Ġiżwiti fi Sqallija, biex jifih kulleġġ hawn Malta. Ġara li kien inqala' diżgwid mal-awtoritajiet Maltin u la baqgħu hawn Malta t-tliet patrijiet Ġiżwiti għax issejhu lura u l-anqs infetaħ il-kulleġġ imsemmi. Biss 'il quddiem il-Ġiżwiti kienu ġew Malta mill-ġdid, stabbilew ruħhom u fethu l-Kulleġġ imsemmi. Dak il-kulleġġ kellu jkun il-bidu tal-Università ta' Malta.

⁴ **Malta Illustrata**, it-Tielet u r-Raba' Ktieb, p.64.

⁵ Ibid., p.173.

⁶ Ibid. p.188.

⁷ Ibid., p. 189.

⁸ Ibid., p.191.

⁹ Attard, Mario, "Il-Purċissjoni tal-Kunċizzjoni u l-Pesta tas-snin 1675-1676. Sehemna – Gazzetta tal-Kunsill ta' Bormla, Diċembru 2006, p.3, Marzu 2007, p.3, Ġunju 2007, p.3 u Diċembru 2007, p3.

¹⁰ Ibid., p.214..

¹¹ Ibid., p.214.

¹² Ibid., p.215.

¹³ Ibid., p.215

¹⁴ Ibid., p.216

¹⁵ Ibid., p.216.

¹⁶ Ibid., paġna 216.

¹⁷ Ibid., paġna 216.

¹⁸ Attard, Mario "Ismijiet ta' nħawi qodma f' Bormla u l-Madwar", Cospicua Parish online.

¹⁹ op.cit, p.233.